

Kitba ta' Charles Galea Scannura M.A.

Hjiel dwar il-Parroċċa ta' Bormla fl-1602

Fl-1602 il-parroċċa ta' Bormla kienet wahda żagħżugha b'komunità attiva. Dan jidher b'mod partikulari mit-tagħrif miġbur minn registri parrokkjali u mir-rapport tal-Viżta Pastoral li għamel l-Isqof Tumas Gargallo fil-5 ta' Mejju 1602. Il-parroċċa kienet sa mill-bidu tagħha taht il-patroċinju ta' Santa Marija Kuncizzjoni tas-Sokkors u mmexxija mill-Kappillan Dun Mikiel Cap. Il-festa kienet tiġi ċelebrata fit-8 ta' Diċembru.

Fil-5 ta' Mejju 1602 l-Isqof Gargallo telaq bil-bahar mill-Belt Valletta lejn Bormla. Ġie milqugh ix-xatt minn fejn ġie akkumpanjat mill-kleru u l-poplu sal-knisja. Mexa taht baldakkin. Fil-knisja qaddes Dun Mikiel Cap., waqt li Patri Damiano Taliana għamel priedka. Dakinhar ukoll, ġiet amministrata l-Grizma u wara li l-Isqof ra l-knisja u ġabar xi tagħrif dwarha, żar il-knisja ta' San Pawl u l-knisja ta' Santa Mrija de Nativitate fil-ġnien magħruf bhala Santarena.



L-Isqof Tommaso Gargallo J.U.D. (1578-1614)

Tagħrif dwar il-Parroċċa

Il-Viżta ta' l-1602 hi importanti għall-istorja ta' Bormla għax fiha hemm l-ewwel deskrizzjoni dettaljata tal-knisja parrokkjali. Il-knisja kellha altar magġur li kellu tabernaklu u fuqu kwadru qadim ta' Santa Marija mqieghda f'nofs hafna qaddisin. Fuq il-lemin, l-altar tat-Trinità Mqaddsa fejn kienet issir iċ-ċelebrazzjoni fit-tieni jum tal-Pentekoste. Dan kellu legat imholli minn Mro. Simone Zahra li kien għamlu werriet universali tiegħu b'att għand in-Nutar Andrea Albano fit-13 ta' Mejju 1587 – kull tliet snin kellu jipprovdri dota għal xebba qariba jew wahda fqira u onesta.

Imma din bdiet tinghata kull erba' snin. Barra dan kellu legati ohrajn moghtija minn Francesco Randun, Pietro Zammit alias Tomne ta' Burmula li kellu l-art maghrufa bhala Stamati Galanti f'Bormla, Giuseppe Faella, Andreana u Ventura Cipriotto u ohrajn. Il-prokuratturi kienu Filippo Cap., Matteo Ros u Francesco Randun. Altar iehor kien iddedikat lil San Pietru u San Pawl li l-kappillan kien sab digà mwaqqaf imma li ma kellu ebda obbligi jew legati.

Altar iehor kien iddedikat lit-Trasfigurazzjoni. Kien imwaqqaf minn Mro. Leonardo Habela, haddied minn Bormla li ghal hafna snin kien jiehu hsiebu. Fuq in-naha tax-xellug tal-maġġur kien hemm imbaghad l-altar ta' Santa Marija tal-Prezentazzjoni, imwaqqaf minn Russo de Piombino, Naplitan, li kien halla dar fl-Isla bhala legat. Hdejn il-bieb tal-knisja mbaghad kien hemm l-altar ta' San Dimitri, imwaqqaf mill-haddiema li kienu jqallftu x-xwieni f'Malta.

Qrib il-bieb tal-knisja kien hemm il-kappella ta' San Rokku li kienet inbniet fi żmien il-pesta ta' l-1592. Kellha altar bi kwadru kbir tal-qaddis. Il-kappella kienet inbniet fi żmien Dun Salv Burlò u kompla jirrangaha u jiehu hsiebha l-Kappillan Cap. bil-ġbir tal-elemosina. Qrib il-knisja wkoll kien hemm dar fejn kien joqghod is-sagrستان *monaco jeu sacristano*.

Inventarju u Taghrif Iehor

Mit-taghrif dwar il-legati hemm indikati ismijiet ta' nies li kellhom xi rabta ma' Bormla. Per eżempju, Margarita, bint Antonio Habela u mart Don Artale d'Aragona li kienet halliet proprjetà taghha lil-knisja b'att ghand in-Nutar Georgio Zilivo, u Cusmano Bonnichi li b'atti ghand in-Nutar Henrico Zarb kien halla legat marbut ma' l-art maghrufa bhala Ittachbile fil-kontrada Tal-Gueden. Il-kappillan kien jinghata 25 skudi fis-sena fl-10 ta' Awissu mill-prokuraturi tal-parroċċa. Kienu jaghtuh ukoll 5 skudi fis-sena flok dar fejn joqghod.

Inventarju ta' apparat u xi hwejjeġ ohra jindika kemm il-parroċċa kienet qed tiġi attrezzata b'dak kollu mehtieġ ghad-dekorazzjoni u funzjonijiet liturġiċi. Jissem mew disa' pjaneti (*casule*) bil-maniplu u stola, fosthom wahda ta' l-imbrukat torkin b'ċerti ittri ebrajki u b'salib forma ta' X fuqha. Kien hemm hdax-il ventaltar fosthom wiehed hamrani bil-passaman abjad u torkin bl-arma ta' Habela, iehor tad-damask hadrani moghti minn Zani argozzin tal-Capitana, iehor tad-damask abjad moghti minn prokuraturi u li kien sewa 28 skud, u iehor iswed li sewa 8 skudi.

Kien hemm ventaltar ahmar imbrukat bi stilel tad-deheb ghall-altar ta' Piombino u iehor moghti lill-Madonna minn Mro. Janni Lamperi u tnejn ohra ta' San Rokku. Mro. Janni de Rodi, minn Napli, kien ta lampier tar-ram lill-Madonna.

Il-knisja kellha wkoll *buscula* tal-fidda ghas-Santissmu Sagrament ghat-tqarbin tal-morda, żewġ kuxxinetti tad-damask, ventaltar abjad bl-immagni tal-Madonna fin-nofs u pjaneta moghtija minn Fra Gabriele Rosetto permezz tal-Manifku Geronimo Caccialepre, u żewġ albi. Kellha wkoll żewġ qniepen, wahda ta' qantar u nofs u l-ohra ta' madwar 80 ratal, żewġ anġli ghall-altar, żewġ qniepen żghar u salib tal-fratellanza li kien sewa 6 skudi u żewġ lanterni indurati li wkoll kienu swew 6 skudi.

Jissem mew sitt kwadri, hamsa kbar u wiehed żghir, kwadru tas-Salvatur u iehor tal-Madonna, tliet lampieri tal-bronż, kalċi b'koppa tal-fidda, erba' kandlieri indurati, pluvjal u kalċi tal-fidda antik u standard tad-damask torkin b'immagni tal-Madonna, u dan barra xi affarijiet ohra.

Żewġ Knejjes Żgħar

Fil-Viżta ta' l-1602, l-Isqof żar żwġ knejjes żgħar. L-ewwel kien mar jara l-knisja ddedikata lill-Konverżjoni ta' San Pawl, fil-post maghruf bhala s-Salib ta' Bormla. Dwar din il-knisja li kienet inbniet fl-1590, hemm indikat li kienet bdiet tinbena minn Francesca mart Mro. Nicolao Michalleff u kompluta minn Mro. Angelo Paci li kien prokuratur tagħha. Michalleff kienet halliet għalqa qrib il-knisja, imsejha Iċċens ta' Bellu, u d-dar li fiha kienet tgħix għall-knisja, waqt li Paci kien jiġbor l-elemosina minghand Lucretia bint Michalleff biex għamel qanpiena, kwadru u spejjeż ohra fit-tiżjin tal-knisja.

Kien jiehu hsieb li jsir l-ewwel vespri u quddiesa kantata fil-festi u minn hamsa sa sitt quddisiet letti fil-gimgha. Kien ukoll jiġbor minn kaxxa mqieghda mas-Salib quddiem il-knisja u oħrajn fuq il-ġfien u l-galeri. Dakinhar tal-Viżta, il-viżitaturi ordnaw lill-prokuratur li ma jagħmilx spejjeż straordinariji minghajr il-permess tal-kappillan.

It-tieni knisja żgħira jew kappella li żar l-Isqof kienet dik ta' Santa Marija de Nativitate fil-ġnien ta' Santarena. Kellha altar wiehed b'ikona jew immaġni tal-Madonna u huwa rrapurtat li kellha kollox, inkluż lampier. Il-kappillan irrapporta li kienet inbniet minn Kavallier maghruf bhala Santarena (fil-fatt kien Kavallier Franciż) li kien padrun tal-ġnien kbir li dak iż-żmien kien f'idejn il-lingwa Franciża.

Il-Kavallier kien halla għalqa, Tal-Bilat, qrib il-ġnien biex mir-renti tagħha jithallsu l-ispejjeż taċ-ċelebrazzjoni ta' quddiesa perpetwa kull Hadd u l-kant ta' l-ewwel vespri u quddiesa kantata f'jum il-festa tan-Nattività u oħrajn f'jum it-tifkira tat-Twelid tas-Sinjur Tagħna. Dak iż-żmien dan kien qed jitwettaq minn Dun Luisi Bonnici u l-għalqa kienet imqabbla b'seba' skudi fis-sena. Lampa mixgħula dejjem fil-Hdud u l-festi tal-precett kien responsabbli għaliha min kien iżomm il-ġnien. Dakinhar dan kien ċertu Domenico Seichel.

Twelid, Żwigijiet, Imwiet u Tagħrif leħor

Minn kitbiet ohra johroġ tagħrif iehor dwar il-komunità Bormliża fl-1602. Kien hemm il-Fratellanza tas-Sagrament, li kienet twaqqfet fis-6 ta' Diċembru 1581 u dik tal-Kunċizzjoni, li hija msemija fil-Viżta, li kienet twaqqfet f'Ottubru 1581. Fl-1602, b'inizjattiva tal-kappillan u nies ohra, twaqqfet il-Fratellanza tar-Rużarju.

Fl-1602 hemm irregistrati tmient imwiet, tnejn u sittin magħmudija u



L-istatwa tal-Madonna, ta' Pawlu Azzopardi fl-1828, tal-Fratellanza tar-Rużarju li twaqqfet fl-1602.

erbgha u ghoxrin żwieġ. Minn dawn wiehed jista' jikseb bosta taghrif, nghidu ahna li fost l-ismijiet popolari tal-bniet insibu Caterina, Angelina, Florentia, Margarita, Domenica, Imperia, Maria jew Marietta u oħrajn, waqt li għas-subien kien hemm varjetà oħra bħal Carlo, Giuseppi, Bartolomeo, Giovanni, Geronimo, Filippo, Giovanni, Angelo, Giorgio u oħrajn. L-ewwel tarbija li kienet mghammda fl-1602, kien tifel jismu Carlo, li kien iben Antonio u Sperantia Bianco, li tghammed fl-14 ta' Jannar u kellu lil Mro. Valerio Farrugia u Nardo Savona bħala parrinijiet. Fost il-parrinijiet u missirijiet issib għadd imsejha Mro. (mastru) li tista' tindika bniedem tas-sengħa jew kap ta' xi biċċa tal-baħar. Oħrajn juru rabtiet ma' nies ta' klassi bħal Domenica Barbara li tghammedet fis-26 ta' Frar u li bħala parrinu kellha lill-Balliju Della Morea u Catherina bint Mro. Valerio, u Imperia Farrugia li bħala parrinijiet kellha lis-Sinjura Angelina Corogna u l-Fra Giuseppi De Govara.

Fost dawk li żżewġu fl-1602, hemm uhud li żżewġu barranin – Sperantia bint Mariano u Margarita Psajle żżewġet lil Antonio Bianco, fis-6 ta' Mejju 1602, Paulina armla ta' Vincentio de Costantino żżewġet lil Jacobo de Arbori, Venezjan, Margarita bint Jacobo Borg iżżewġet wiehed jismu Andrea Escot u Caterina bint Giuseppe Zammit iżżewġet lil Mro. Francesco Roggero indikat ukoll bħala *forestiere*.

Imbagħad hemm oħrajn li żżewġu rġiel minn parroċċi oħra bħal Lucretia bint Jacobo Geronimo li żżewġet lil Stefano Calleija minn Hal Safi, Francesca Ros li żżewġet lil Vincentio Ciantar mill-Belt Valletta, Imperia Bellie li żżewġet lil Michele Laurer minn Senglea, Joanetta Desira li żżewġet lil Giorgio Dibono minn H'Attard, Catarinella bint Mattheo Sapiano li żżewġet lil Marco Bonello u Margarita Scembri li żżewġet lil Lorenzo iben Salvu, it-tnejn minn Vittoriosa. Żwieġ partikulari li sar fil-5 ta' Diċembru 1602 bejn Catherina Fiteni u Antonio di Milo, sar *per ordine di Mons. Fra Thomas Gargallo*. Forsi interessanti wkoll il-fatt li ċertu Salvo Cassar jidher xi għaxar darbiet xhud.


Minn dawn ir-registri wiehed jista' jiġbor aktar taghrif li jitfa' dawl fuq l-għadd ta' familji li kienu jgħixu f'Bormla dak iż-żmien. B'dak li rajna hawn fil-qosor, nistghu nghidu li l-parroċċa ta' Bormla fl-1602, erba' mitt sena ilu, kienet qed tikber u li n-nies kienet qed tikkonkorri biex tiehu sehem fl-attivitajiet tal-parroċċa, fis-sagramenti u fiċ-ċelebrazzjonijiet li kienu jsiru.



FULL MARKS

SPORTING





**Fitness Equipment,
Sportswear, footwear
and accessories**

282, Żabbar Road, Fgura
Tel: 21 677262
Fax: 21 677262
e-mail: fms@mail.global.net.mt